

سنڌي ٻوليءَ جو رسم الخط ۽ آڻيوڻا: هڪ جائزو Script and Alphabet of Sindhi language: A review

Abstract:

Sindhi is one of the ancient languages of the world. It has its own alphabet and script. Sindhi language has developed itself and changed into today's script. From Time to time, changes and reforms were made for the betterment. It is not true that Sindhi alphabet was developed by British Rulers. Before British rule, Persian and Arabic were the official languages of Sindh. But in Madrasas and schools or in seminaries Sindhi language was the medium of instructions.

Apart from that Sindhi language was being written in Devanagari, Gurmukhi, Hut wanki, Khojki, Gujrati and Khudawadi script.

In modern times, some of the experts of technology and scholars criticise Sindhi script and alphabet. Some discussions are going on that some letters should be reduced or increased in Sindhi. However, the experts of Sindhi language and linguists agree that the current Sindhi script is standardized. A brief analysis has been made in this research paper.

سنڌي ٻولي، دنيا جي قديم ٻولين منجهان هڪ آهي، اُن جي پنهنجي الفابيٽ ۽ رسم الخط رهي آهي، اها مختلف دورن ۾ ترقي ڪندي هاڻوڪي صورت تائين پهتي آهي. وقت بوقت اُن ۾ سُڌارا ۽ واڌارا ٿيندا رهيا آهن. اها ڳالهه دُرست نه آهي ته سنڌي ٻوليءَ جي رسم الخط ۽ 'الف - ب' انگريزن ٺاهي آهي. جڳ مشهور سنڌي عالم ڊاڪٽر نبي بخش خان بلوچ پنهنجي ڪتاب 'سنڌي ٻولي ۽ ادب جي تاريخ' ۾ واضح لفظن ۾ لکيو آهي ته:

”سنڌي الف - ب جي صورتخطيءَ جي تاريخ کان اڻڄاڻائي سبب هن پوئين ويجهي دؤر ۾ عام طرح ائين سمجهيو ويو ته اها انگريزن جي ڪوششن سان انگريزن جي دؤر ۾ ٺهي.“ (1)

سنڌ ۾ انگريزن جي حڪومت کان اڳ فارسي ۽ عربي ٻوليون، دفتری ٻولين طور رائج هيون، پر مدرسن، مڪتبن ۽ ديني درسگاهن ۾ سنڌي ٻولي پڻ پڙهائي ۽ لکي ويندي هئي. ان کانسواءِ سنڌي ٻوليءَ ۾ لوڪ ۽ ڪلاسيڪي شاعريءَ جو شاندار ورثو به موجود رهيو آهي. ماضيءَ ۾ مختلف نمونن سان سنڌي ٻولي لکي ويندي هئي، جن منجهان ’ابوالحسن جي سنڌي‘ گهڻو مشهور ۽ رائج رهي آهي. ابوالحسن جي سنڌيءَ بابت، سنڌ جي مشهور ديني عالم علامه غلام مصطفيٰ قاسمي پنهنجي مضمون ’سنڌي حرفن جي صورتخطيءَ‘ ۾ لکيو آهي ته:

”اسان وٽ قديم زبان جي نثري تقرير ٽن صدين کان مٿي نه ملي سگهي آهي، جس هجي ميون ابوالحسن سنڌيءَ کي، جنهن يارهين صديءَ جي آخر ڌاري سنڌي حرفن جي لکڻ لاءِ ڪا صورت بنائي ۽ ’مقدمۃ الصلوة‘ نالي سنڌيءَ ۾ ڪتاب لکيو.“ (2)

جڏهن ته سنڌي ٻوليءَ ۾ ديوناگري، گurmukhi، هت واڻڪي، خوجڪي، گجراتي ۽ خداواڌي ۽ ٻين لپين ۾ به لکي ويندي هئي. سنڌي ٻوليءَ جي بااختيار اداري ۾ قائم ’ڊاڪٽر نبي بخش خان بلوچ هال‘ جي ديوارن تي انهن لکتن جا نمونا لڳل آهن. نامور لسانيات جي ماهر ڊاڪٽر مرليڌرجيٽلي پنهنجي مضمون ’انگريزن جي دؤر ۾ عربي – سنڌي لکاوٽ‘ ۾ لکيو آهي ته:

”انهيءَ وقت سنڌي جدا جدا لپين ۾ لکي ويندي هئي ۽ لکاوٽ جو ڪوبه هڪ مقرر سرشتو نه هو. سنڌ جي اصلوڪي ۽ نرالي سنڌي جا سڄيءَ سنڌ ۾ تيرهن – چوڏهن نمونا هلندڙ هئا. ٻئي طرف عربي – فارسي لکاوٽ ۾ پڻ سنڌي آوازن لاءِ جدا جدا حرف پيا استعمال ٿيندا هئا.“ (3)

مطلب ته ابوالحسن جي سنڌيءَ کان اڳ وارن دؤرن ۾ پڻ سنڌي ٻوليءَ جي صورتخطيءَ ۽ الفابيٽ رائج رهي آهي. ان بابت سنڌي ٻوليءَ جي نامياري عالم ڊاڪٽر نبي بخش خان بلوچ لکيو آهي ته:

”موجوده سنڌي – عربي صورتخطيءَ جي ابتدا ۽ اوسر جي تاريخ، ابوالحسن جي دؤر کان ٿي وري اڳ شروع ٿي، ڇاڪاڻ جو سنڌي

ٻوليءَ لاءِ ’عربي-سنڌي الف-ب‘ اسلامي دؤر کان وٺي استعمال ٿي.
چوٿين صدي هجري (ڏهين صدي عيسوي) جي پوئين اڌ ۾ خاص طرح
سنڌ جي منصوره واري پرڳڻي ۾ اها صورتخطي عام رائج هئي“. (4)

وڌيڪ ان بابت سنڌي لسانيات جي ماهر ۽ عالم ڊاڪٽر غلام علي الانا لکيو
آهي ته:

”هن صورتخطيءَ جو باني مخدوم ابوالحسن نه هو، پر حقيقت اها آهي ته
اهو رسم الخط مخدوم ابوالحسن کان ست سؤ سال اڳ البيروني (1017ع-
1031ع) بلڪه محقق البيرونيءَ کان به ڏيڍ سؤ سال اڳ عرب سياح جاحظ
(864ع) لکڻ شروع ڪيو هو، جنهن ئي موجوده رسم الخط کي اها شڪل
ڏني هئي، البتہ مخدوم ابوالحسن ان ۾ معمولي تبديلي آڻي، ان کي
پنهنجي ڪتاب ’مقدمة الصلوة‘ ۾ ڪم آندو“. (5)

انگريز، سال 1843ع ۾ سنڌ جا حڪمران ٿيا ته انهن به شروع ۾ فارسيءَ کي
دفتري ٻوليءَ طور استعمال ڪيو، پر اڳتي هلي انگريزن سنڌي ٻوليءَ کي سرڪاري
حيثيت ڏني ۽ ان سلسلي ۾ سڄا انگريز عالمن سنڌي ٻوليءَ جي لغتن، گرامر،
رسم الخط، صورتخطي ۽ آئيوٽا تي وڏي تحقيق ڪئي. سنڌي ٻوليءَ جي ترقي،
واڌ ويجهه ۽ استعمال لاءِ ڀرپور آڀاءُ ورتا. سنڌي ٻوليءَ کي مختلف حوالن سان معياري
بنائڻ لاءِ ماهرن جون ڪاميٽيون جوڙيون، درسي ڪتاب لکرايا ۽ سنڌي ٻوليءَ جي
معياري لهجي جي چونڊ پڻ ڪئي. جولاءِ 1853ع ۾ بارتل فريئر جي ڪوششن ۽ ڏاهپ
سان موجوده عربي-سنڌي آئيوٽا ۾ سُڌارا ۽ واڌارا ڪيا ويا ۽ ان کي سرڪاري طور
سنڌ ۾ لاڳو ڪرڻ جي منظوري ڏني وئي، جڏهن ته ڪئپٽن جارج اسٽئڪ ان کان
اڳ بمبئيءَ جي گورنر کان ديوناگري آئيوٽا کي منظور ڪرڻ لاءِ ڪوشش ڪري
چڪو هو. بارتل فريئر نه رڳو سنڌي ٻوليءَ کي ڪاروبار، عدالتن روينيو ۽ پوليس ٿاڻن
۾ ڪتب آڻڻ لاءِ قدم کنيا، پر اسڪولن ۾ پڻ سنڌي ٻوليءَ کي تعليم جو ذريعو (Medium
of Instruction) قرار ڏنو. انگريزن ۽ ٻين غير سنڌي آفيسرن لاءِ 15 مهينن اندر سنڌي ٻولي
سکڻ لازمي قرار ڏني وئي، انهن جي ترقي ۽ پگهارن ۾ واڌارو سنڌي ٻوليءَ سکڻ سان
مشروط ڪيو ويو. هاڻي خبر نه آهي ته ڪهڙن سببن ڪري اهو سلسلو رڪجي ويو

آهي. ڪجهه وقت اڳ تائين به سنڌ پبلڪ سروس ڪميشن اهڙا امتحان وٺندي رهي (ڪڇتن جارج اسٽئڪ، رچرڊ برٽن ۽ ارنيسٽ ٽرمپ جا سنڌي آئيوپٽا ۽ رسم الخط تي وڏا بحث مباحثا ٿيا. انهن مان هڪڙا ديوناگريءَ جا حامي هئا ته ٻيا عربي-سنڌي رسم الخط جا. انگريزن پاران 'عربي، سنڌي' رسم الخط جي رائج ڪرڻ وقت به ڪجهه وقت تائين ديوناگري رسم الخط پڻ گڏوگڏ هلندي رهي، جيڪا اڳتي هلي ختم ٿي وئي.

سنڌي ٻوليءَ جي الفابيٽ ۾ سڌارن ۽ واڌارن لاءِ ايلس اسسٽنٽ ڪمشنر، انچارج تعليم کاتي، ٻارٽل فريئر کان هدايتون وٺي، مختلف خيال رکندڙ ٻوليءَ جي ماهرن جي هڪ ڪاميٽي تشڪيل ڏني، جن پنهنجا رايو ۽ تجويزون ڏنيون ۽ الف-ب جي ترتيب ۾ سڌارا ڪيا. اها ڪاميٽي راءِ بهادر جڳن نات. خان بهادر مرزا صادق بيگ، ديوان پريڊاس، آئندرام رامچنداڻي، ديوان اڏارام ٿانورداس ميرچنداڻي، ديوان ننديرام، ميان محمد، قاضي غلام علي ۽ ميان غلام حسين ٺٽويءَ تي ٻڌل هئي. ڪاميٽي 52 اڪرن تي ٻڌل 'عربي-سنڌي' پٽيءَ کي نئين سر ترتيب ڏيئي، ڪجهه اڪرن ۾ سڌارا آندا ۽ اها 'الف-ب' جي پٽي تعليم کاتي جي انچارج مسٽرايلس جي نالي سان ڇاپي، سڄي سنڌ ۾ سرڪاري طور متعارف ڪرائي وئي. 'الف-ب' جي سڌارن واري ان ڪاميٽيءَ ۾ 8 مقامي ۽ 3 يورپي عملدار هئا. مقامي ميمبرن ۾ 4 هندو ۽ 4 مسلمان هئا. هن ڪاميٽيءَ جي ميمبرن ۽ گڏجاڻين جو احوال سڀ کان پهريائين خان بهادر محمد صديق ميمڻ جي ڪتاب 'سنڌ جي ادبي تاريخ' ۾ ملي ٿو، جنهن ۾ ٻڌايو ويو ته ان ڪاميٽيءَ جون گڏجاڻيون حيدرآباد سنڌ جي 'ٽيچرس ٽريننگ ڪاليج فار مئن' ۾ ٿيون. خان بهادر محمد صديق ميمڻ پاڻ ٽريننگ ڪاليج فار مئن، حيدرآباد ۾ 1936ع کان 1947ع تائين پرنسپال رهيو. گڏجاڻين جو رڪارڊ سندس نظرن مان ضرور گذريو هوندو. افسوس اهو آهي ته انهن گڏجاڻين ۾ ٿيل بحث مباحثن جو رڪارڊ ٽيچرس ٽريننگ ڪاليج، حيدرآباد ۾ محفوظ نه رهي سگهيو آهي. 1990ع واري ڏهاڪي ۾ ڊاڪٽر مرليدر جيتلي پڻ اهو رڪارڊ ڏسڻ لاءِ ٽيچرس ٽريننگ ڪاليج، حيدرآباد ۾ آيو هو، پر شايد اهو کيس نه ملي سگهيو. مون پاڻ ڪيترائي سال ٽيچرس ٽريننگ ڪاليج حيدرآباد ۾ ليڪچرار جي حيثيت سان ڪم ڪيو، ان دوران مون پڻ ڪوششون ورتيون ته اهي ڪاميٽيءَ جا مئٽس يا پيورڪارڊ هٿ اچن، پر ڪاميابي نه

ٻوليءَ جي گهڻگهرن ۽ عالمن جي وچ ۾ اتفاق راءِ ضروري آهي. غير ضروري، ورجايل ۽ آزمايل تجربن کي وري نه آزمايو وڃي.

اڄ ڪله سنڌي ٻولي توڙي ٻين ٻولين ۾ ٽيڪنالاجيءَ جي حوالي سان لساني ضرورتن تي بحث ٿي رهيو آهي ته انهن تي تحقيق ٿيڻ گهرجي ۽ محنت ڪري حل ڳولڻ گهرجي. ان لاءِ بنيادي اصولن کي سامهون رکيو وڃي ته ٽيڪنالاجي، ٻوليءَ جي مدد لاءِ آهي ۽ ان جو اوزار آهي، مڪمل ٻولي نه آهي. جڏهن سنڌيءَ ۾ پهريون ڀيرو ٽائپ رائٽر آيو، تڏهن به سنڌي ٻوليءَ جي استعمال جو بحث آيو، ڪيترن ئي اڪرن جي سلسلي ۾ ڏکيائون پيش آيون، پر ان وقت به سنڌي ٻوليءَ جي ماهرن ۽ سڄڻن واپس ڏيکاري ڏنائين وڃي، مسئلن کي حل ڪيو ۽ ٻوليءَ جي مزاج ۽ گهاٽڻن، وياڪرڻي بيمڪ ۽ الف - ب جو خيال رکيو. ان سلسلي ۾ سائين محمد ابراهيم جويي، ڊاڪٽر غلام علي الانا ۽ غلام مصطفيٰ قاسميءَ جون ڪوششون واکاڻڻ جوڳيون آهن. ان ٽائپ رائٽر جي سڄي ڪم جي سرواڻي سائين غلام مصطفيٰ شاهه ڪئي ۽ ٻوليءَ جي گهاٽڻي، مزاج ۽ لساني ضرورتن جو خيال رکندي ٽائپ رائٽر تيار ڪيو ويو. اسان جي ٻوليءَ جي ماهرن ۽ ڪمپيوٽنگ انجنيئرنگ جي ماهرن کي پڻ ٻين ٻولين جي تجربن مان به پنهنجي ٻوليءَ جي مزاج موجب فائدو وٺڻ گهرجي ۽ گهربل تبديليون عمل ۾ آڻڻ کپن. سنڌي ٻوليءَ جي بااختيار اداري ۽ ٻين ادارن کي ان سلسلي ۾ وڌائي اڳواڻيءَ وارو ڪردار ادا ڪرڻ گهرجي، پر اها ڳالهه ضرور ذهن ۾ رکڻ گهرجي ته ٽيڪنالاجي، ٻوليءَ جي ترقي ۽ سنوارڻ لاءِ آهي نه ڪي ٻوليءَ کي بگاڙڻ لاءِ آهي.

موجوده دؤر ۾ به ڪي ٽيڪنالاجيءَ جا ڄاڻو ۽ علم ۽ ادب سان لاڳاپيل هستيون سنڌي 'الف - ب' جي سٽاءِ ۽ اڪرن تي اُپهرائيءَ ۾ تنقيد ڪندي، الفابيٽ ۾ اڪرن وڌائڻ ۽ گهٽائڻ جون ڳالهائون بحث هيٺ آڻي رهيا آهن، جڏهن ته سنڌي لسانيات جي مڃيل ماهرن ۽ عالمن ويجهي ماضيءَ ۾ اها گڏيل راءِ ڏني ته سنڌي ٻوليءَ جي 'الف - ب' جي ترتيب مستند ۽ معياري آهي. ان سلسلي ۾ سنڌي ٻوليءَ جي بااختيار اداري پاران مستند سٽاءِ لاءِ هڪ گڏجاڻي، سنڌ يونيورسٽيءَ جي وائيس چانسلر جي ڪاميٽيءَ روم ۾ سنڌي لئنگئيج اٿارٽيءَ جي اڳوڻي چيئرمئن ڊاڪٽر نبي بخش قاضيءَ جي صدارت ۾ 26 جولاءِ 1995ع تي ٿي، جنهن ۾ واضح ۽ اتفاق راءِ سان فيصلو ڪيو ويو ته:

”اڄ کانپوءِ الف - ب جي سٽاءَ ۾ اها ئي ترتيب مستند ۽ قابل عمل رهندي، جيڪا سنڌي ادبي بورڊ جي شايع ٿيل ’جامع سنڌي لغت‘ (زير نگراني ڊاڪٽر نبي بخش خان بلوچ) ۾ استعمال ٿيل آهي.“ (6)

”ان گڏجاڻيءَ ۾ سنڌي ٻوليءَ جي مڃيل ماهرن ’ڊاڪٽر نبي بخش خان بلوچ، ڊاڪٽر نبي بخش جي قاضي، محترم محمد ابراهيم جويي، ڊاڪٽر غلام علي الانا، ڊاڪٽر محمد قاسم ٻگهيي، ڊاڪٽر فهميده حسين، محترم امداد حسيني، ڊاڪٽر حبيب الله صديقي ۽ پروفيسر شيخ محمد فاضل شرڪت ڪئي.“ (7)

بهر حال سنڌي ٻوليءَ جي ترقيءَ جو سفر روان دوان رهڻ گهرجي. اڳي هين صدي انفرميشن ٽيڪنالاجيءَ جي صدي آهي، انهيءَ جي ضرورتن جي پورائي لاءِ ٻوليءَ جي گهرجن، مزاج ۽ گهاٽيتي کي آڏو رکي اڳتي وڌڻ گهرجي، ڇاڪاڻ ته ٻولي رڳو ماضيءَ جي سهاري تي گهڻو وقت زنده نه رهي سگهندي.

(سنڌي ٻوليءَ جي بااختيار اداري ۽ انڊومينٽ فنڊ ٽرسٽ فار پيروزيشن آف هيريٽيج پاران 13 جولاءِ 2018ع تي ڊاڪٽر نبي بخش خان بلوچ هال ۾ سنڌي ٻوليءَ جو ڏينهن ملهائڻ وقت ڪليدي تقرير / key note speech طور پڙهيل مقالو).

حوالا

1. بلوچ، نبي بخش، ڊاڪٽر ’سنڌي ٻولي ۽ ادب جي تاريخ‘ پاڪستان اسٽڊي سينٽر، يونيورسٽي آف سنڌ، ڄامشورو، 1999ع ص 436
2. جروار، خان محمد، مَرْتَب: ’سنڌي ٻوليءَ بابت مقالا ۽ مضمون‘، جلد 11، ’سنڌي حرفن جي صورتخطي‘، غلام مصطفيٰ قاسمي، سنڌي لئنگئيج اٿارٽي، 2007، ص 73
3. جروار، خان محمد، مَرْتَب: ’سنڌي ٻوليءَ بابت مقالا ۽ مضمون‘ جلد 11، ’انگريزن جي دؤر ۾ جيتلي، مرليڊر ڊاڪٽر ’عربي سنڌي لکاوٽ‘ سنڌي لئنگئيج اٿارٽي، حيدرآباد، ص 452-453
4. بلوچ، نبي بخش، ڊاڪٽر ’سنڌي ٻولي ۽ ادب جي تاريخ‘ پاڪستان اسٽڊي سينٽر، ڄامشورو، 1999ع، صفحو 437.
5. الانا، غلام علي ڊاڪٽر، ’سنڌي ٻوليءَ جي ارتقا‘ سنڌي لئنگئيج اٿارٽي، حيدرآباد، 2006، ص 231.
6. لغاري، محمد امين ايڊيٽر: تماهي سنڌي ٻولي، حيدرآباد، جولاءِ - ڊسمبر 2001ع، سنڌي لئنگئيج اٿارٽي، حيدرآباد، ص 7-8.
7. ساڳيو ص 7